

ఈ సృష్టిలో ఏమీ జరగటం లేదు, ఇవి మీరు గుర్తుపెట్టుకొంటే మీరు టెన్నీస్ లేకుండా రోజులు గడిపేస్తారు.

మీరు అందరూ మంచి మంచి ఉద్యోగాలు చేస్తూ ఉండవచ్చు, కోట్లాది రూపాయలు సంపాదిస్తూ ఉండవచ్చు, మీకు సమాజంలో గౌరవం ఉండవచ్చు. ఇవన్నీ మైనస్ పాయింట్లు కాదు, ఇవన్నీ ప్లస్ పాయింట్లే కాని నేను మిమ్మల్ని అందరిని ప్రార్థించేది ఏమిటి అంటే రోజులు అన్నీ మీకు అన్ని విధాలా అనుకూలంగా ఉన్నా ఎట్టి పరిస్థితులలోను అవినయం రాకుండా చూసుకోండి. వినయాల్ని విడిచిపెట్టవద్దు, అణకువను విడిచిపెట్టవద్దు. అణగి ఉన్న వాడికే ఆత్మజ్ఞానం కలుగుతుంది, లోచూపు ఉన్నవాడికే ఆత్మజ్ఞానం కలుగుతుంది. నీరు పల్లానికి వెళుతుంది కాని మెరకకు వెళ్ళదు అలాగే విజ్ఞానం, ఎవడికైతే వినయం ఉందో వాడినే వరిస్తుంది కాని అవినయం ఉన్నవాడిని వరించదు. గీతలో పరమాత్మ ఏమని చెప్పాడు అంటే నా నామాన్ని ఎవరైతే స్మరించుకొంటున్నారో, నేను చెయ్యమన్న పనిని మానకుండా ఎవరైతే చేస్తున్నారో, నేను వద్దని చెప్పిన పనిని ఎవరైతే మానివేస్తున్నారో, నా పాదాలను ఎవరైతే ఆశ్రయిస్తున్నారో వారి యోగ క్షేమాలను నేను చూస్తాను అని పరమాత్మ చెప్పాడు. యోగం అంటే ఉన్నది కావాడటం, క్షేమం అంటే లేనిది ఇవ్వటం. మీకు బుద్ధి సూక్ష్మత ఉంది అనుకోండి. అది ఈశ్వరుడు ఇస్తే మనకు వచ్చింది, ఈశ్వరుడు ఇవ్వకుండా ఏదీ మనకు రాదు. కొంతమందిలో తెలివితేటలు ఎక్కువగా ఉంటాయి, కొంతమందికి శక్తి ఎక్కువగా ఉంటుంది, కొంతమంది బాగా ఆరోగ్యంగా ఉంటారు, కొంతమంది ఎక్కువగా సమాజానికి ఉపయోగపడుతూ ఉంటారు. అక్కడ ఏదో భగవంతుడి యొక్క వైభవం ఉంది, అది భగవంతుడి ప్రసాదం. మీలో ఏదైనా శక్తి ఉంటే, మీకు బుద్ధిసూక్ష్మత ఉంటే, మీకు ధనం ఉంటే ఇది అంతా నా సొంతం కాదు, దేవుడు ఇస్తే నాకు వచ్చింది అని భావన చేసుకొని మీరు ఎంత వినయంగా ఉంటే అంత భౌతికంగా ఆధ్యాత్మికంగా అభివృద్ధిలోనికి వస్తారు.

సద్గురు శ్రీ నాన్నగారి అనుగ్రహభాషణములు, 19-11-06, తణుకు

ప్రియమైన ఆత్మబంధువుల్లారా,

బి ప్రా యాక్టివ్, బి పాజిటివ్, బాడీ లాంగ్వేజ్ ఈ మాటలు భౌతికానికి ఉపయోగ పడతాయి. ఆధ్యాత్మికానికి ఉపయోగపడతాయి. చనిపోయిన తరువాత ఉత్తమ లోకాలకు వెళ్ళటానికి ఉపయోగపడతాయి. జీవించి ఉండగా సుఖంగా ఎలా జీవించాలో తెలుస్తుంది. ఇవి లౌకిక మాటల కింద అనిపించినా అన్ని మతాల సారం. కొంతమంది లోపల బాగా

ఉండరు, బాగానే ఉన్నామని పైకి చెపుతూఉంటారు. వారు శాంతిగా లేరు అన్న సంగతి వారి శరీరం చెపుతూఉంటుంది. ఒకోసారి మన మనస్సులో లేనిది నటించి చెపుతాము. ఎదుటి వారు నమ్మటం కోసం అలా నటించి చెపుతాము. మన మనస్సు అబద్ధం చెప్పినా శరీరాన్ని చూస్తూఉంటే చెప్పే మాటలు అబద్ధం అని శరీరం చెపుతుంది. కొంతమందికి లోపల ఉపద్రవమైన కోపం ఉంటుంది పైకి శాంతిగా ఉన్నట్లు మాట్లాడతారు. పైకి శాంతిగా మాటలు చెపుతూ ఉన్నా లోపల అశాంతితో కాలిపోతున్నారని శరీరం చెపుతుంది. ఎవరికైనా మన మీద ఇష్టం లేదు అనుకోండి, ఇష్టం ఉన్నట్లు కపటం మాటలు చెపుతున్నారు అనుకోండి, వారి కళ్ళు, నోరు చూస్తూ ఉంటే వారి శరీరం నిజం చెపుతూ ఉంటుంది. దీనినే బాడీ లాంగ్వేజ్ అంటారు. మనం బాడీ లాంగ్వేజ్ కూడా చూసుకొంటూ ఉండాలి. వారు మారిపోవాలి, వీరు మారిపోవాలి అని అనుకోకూడదు. ముందు మన లోపల మార్పు రాకుండా బయట ఏమీ చేయలేము. ఎల్లప్పు అలా ఉండాలి, పుల్లప్పు ఇలా ఉండాలి అని నేను అనుకుంటే సరిపోదు. వారు ఎలా ఉండాలి అని నేను అనుకుంటున్నానో నేను అలాగ ఉండటానికి ప్రయత్నం చేయాలి. అలా ప్రయత్నం చేస్తూ వారిని ఉండమని చెప్పితే ప్రయోజనం ఉంటుంది కాని, మీరు ఏమీ ప్రయత్నం చేయకుండా ఇతరులకు చెప్పితే ప్రయోజనం లేదు. పరలోకంలో ఏదేవుడయితే ఉన్నాడో ఆ దేవుడే ఈ ప్రకృతిరూపంలో కూడా ఉన్నాడు. కాని అది వేరు, ఇది వేరు అనుకుంటున్నాము, ముక్కలు చేసుకొంటున్నాము, అఖండంగా చూడలేకపోతున్నాము, అక్కడ మనం ఆధ్యాత్మికంగా ఫెయిల్ అవుతున్నాము. అక్కడ ఉన్నవాడే ఇక్కడ ఉన్నాడు, ప్రకృతి రూపంలో భగవంతుడు ఉన్నాడు అని మనం నోటితో చెప్పటం కాదు, అది మనకు అవగాహనకు వస్తే, మన బుద్ధికి పడితే అప్పుడు మన జీవితవిధానంలో మార్పువస్తుంది. నాన్నగారు చెప్పింది బాగుంది అని కొంతమంది, బాగోలేదని కొంతమంది అంటారు అనుకోండి వారి మనస్సుతో నన్ను చూస్తే ఎందుకు బాగుంది, లేకపోతే ఎందుకు బాగాలేదు అనేది తెలుస్తుంది. మీరు ఎన్ని మంచిపనులు చేసినా కొంతమంది సంతోషించరు. వారి మనస్సుతో చూస్తే, వారి కళ్ళతో చూస్తే వారు ఎందుకు సంతోషించటం లేదో తెలుస్తుంది, అప్పుడు మీకు ఉన్న సంతోషం పోదు. బి ప్రా యాక్టివ్, అందరూ అలా ఉన్నారు, నేను అలా ఎందుకు ఉండకూడదు, అందరూ తమోగుణంలో ఉన్నారు, నేను తమోగుణంలో ఎందుకు ఉండకూడదు అలా అనుకోవద్దు. ఇతరులు ఎలాగ ఉండాలి అని నీవు అనుకుంటున్నావో నీవు అలాగ ఉండటానికి ప్రయత్నం చెయ్యి. నీలో మార్పు

తెచ్చుకోవటానికి ప్రయత్నం చెయ్యి. నీలో మార్పు లేకుండా ఇతరులలో ఏమీ మార్పు తీసుకొని రాలేవు, అలా మార్పు తీసుకొని రావటానికి ప్రయత్నం చేసినా ఫెయిల్ అవుతావు. మనకు ఆత్మజ్ఞానం కలగాలంటే దేహం సహకరించాలి, ఇంద్రియాలు సహకరించాలి, మనస్సు సహకరించాలి. అవి సహకరించకపోతే మనం సక్లెస్ అవ్వలేము. తాబేలును చూడండి చిన్నచప్పడు అయింది అనుకోండి, దానికి ప్రమాదం వస్తోంది అనుకోండి ఇంద్రియాలను లోపలకు లాగేసుకొంటుంది. మనం ఆత్మజ్ఞాన సముపార్జనకు ప్రయత్నం చేస్తూ ఉంటే తాబేలు ఇంద్రియాలను లోపలకు లాగేసుకొన్నట్లు మన మనస్సు, ఇంద్రియాలు లోపలకు ఉపసంహరింపబడి హృదయంలో ఐక్యమైతే అప్పుడు ఆత్మసాక్షాత్కారం కలుగుతుంది, ఇంక మనం శవాలను మోయవలసిన పనిలేదు. మనం ఎవరికైనా ఒకమాట చెప్పతాము అనుకోండి. వారు బాగా లేదు అంటే ఎందుకు బాగాలేదు అంటున్నారు, వారికి అర్థం అవ్వక అలా అంటున్నారా, ఇష్టం లేక అంటున్నారా అని వారి మనస్సుతో మనం చూస్తే మనకు తెలుస్తుంది. వారికి అర్థంకాక బాగాలేదు అంటే ఇంకా వివరంగా చెప్పవచ్చు, ఇష్టం లేక బాగాలేదు అంటే వారిని అక్కడితో వదిలేయాలి, చర్చపాడిగించవద్దు, వారి స్నేహం తగ్గించుకోండి. మా మనస్సు కుదురుగాలేదు, బాగాలేదు అంటారు దానికి కారణం రాగద్వేషాలు. మనకు ఇష్టమైనవారు అందరూ మనకు ఉపకారం చేస్తారు అనుకోనక్కరలేదు. సాధ్యమైనంతవరకు మనంతట మనం అభివృద్ధిలోనికి రావటానికి ప్రయత్నం చేయాలి. ఇతరుల మీద ఆధారపడితే బానిసత్వం వస్తుంది. భగవంతుడు చెప్పినమాట శాసనం. భగవంతుడు చెప్పిన మాటను ప్రమాణంగా పెట్టుకొని జీవించాలి కాని వారు అలా అన్నారు, మీరు ఇలా అన్నారు అని అనుకోవద్దు. ఇతరుల గొడవ వద్దు, నీ విశ్వాసాన్ని కాపాడుకో, ఇతరుల గొడవలలో ఉంటే నీవు గమ్యానికి వెళ్లేవు, ఫెయిల్ అవుతావు. పాజిటివ్ గా ఉండు. వివేకానందకు అంత ప్రాముఖ్యత రావటానికి కారణం జీవితంలో ప్రతీ సంఘటనను పాజిటివ్ గా తీసుకొనేవాడు. కొంతమంది ప్రతీదీ నెగిటివ్ గా తీసుకొంటారు, మనం మంచి చెప్పినా చెడ్డగా తీసుకొంటారు. చివరకు వారు పొడైపోతారు, ఇతరులను పొడుచేస్తారు. నెగిటివ్ తింకింగ్ ఉన్న వారితో సహవాసం పనికిరాదు. దాని వలన ప్రమాదం ఏమిటి అంటే సమాజంలో భావకాలుష్యం తీసుకొని వస్తారు, ఎదుటివారి భావాలు మంచివి అయినా వాటిని చెడగొడతారు. వాతావరణకాలుష్యం కంటే భావకాలుష్యం చాలా చెడ్డది. వాతావరణకాలుష్యం వలన మనకు అనారోగ్యం రావచ్చు. భావకాలుష్యం వలన మనస్సు

కుళ్ళిపోతుంది. మన మనస్సును పాడుచేసే వారు ఎవరైనా వస్తూఉంటే ముందుగానే మనం బయటకు పోవటం మంచిది. ఎందుచేతనంటే మనం సంపాదించు కొన్నది చెడగొడతారు. ఆత్మజ్ఞానసముష్కారకు మనస్సు సహకరించాలి, ఇంద్రియాలు సహకరించాలి, దేహం సహకరించాలి, బుద్ధి సూక్ష్మంగా ఉండాలి, ఎదుటివారు చెప్పేది అర్థం చేసుకొనే శక్తి ఉండాలి, ఇన్ని రకాలుగా అన్నీ సహకరిస్తేనేగాని ఆత్మజ్ఞానం రాదు. మన ఆలోచనలను పాడుచేసుకోవద్దు. ఎందుచేతనంటే మనకు వచ్చే ప్రతీ తలంపుకు, ప్రతీ భావనకు మనం యమధర్మరాజు కోర్టులో సమాధానం చెప్పవలసి ఉంటుంది. మనకు ఏదైనా చెడుతలంపు వచ్చింది అనుకోండి, అది మనం మర్చిపోయినా యమధర్మరాజుకి సమాధానం చెప్పాలి. ఈ మధ్య ఉత్తరప్రదేశ్ లో జరిగిన సంఘటన చెబుతున్నాను. అక్కడ ఒక ఊరులో రెండు కుటుంబాల మధ్య పాలానికి వెళ్ళే దారిలో పేచీ వచ్చింది. దాని విలువ 50వేల కంటే ఉండదు. దాని గురించి గొడవపడి కాల్పుకొని రెండు కుటుంబాలలో 16 మంది చనిపోయారు. ఈ పేచీ గురించి పెద్దల దగ్గరకు వెళ్ళారు. నేను ఎందుకు వెళ్ళాలి అంటే నేను ఎందుకు వెళ్ళాలి అని పేచీ పెంచుకొని కాల్పుకుని చనిపోయారు, నూటికి నూరు పాళ్ళు అహంకారం పెట్టుకొని చంపుకొన్నారు. అక్కడ అలా జరిగింది అనికాదు, ఇక్కడ మనకు అయినా ఇంట్లో సమస్యలు అయినా, అత్తాకోడలు మధ్య పేచీలు అయినా ఏమీ ఉంది అని చూస్తే ఏమీ కనబడదు. అన్ని సమస్యలకు, పేచీలకు అహంకారమే కారణం. ఏమీ లేదు అత్తగారు అక్కడ కూర్చోంది అనుకోండి, కోడలు తెచ్చి ఎవరికైనా పది రూపాయలు ఇస్తే నేను పెద్దదానిని నాతో ఇష్టించవచ్చుకదా లేకపోతే నాతో చెప్పి ఇవ్వవచ్చు కదా అని అత్తగారు అనుకొంటుంది. ఆమాత్రం నాకు స్వాతంత్ర్యం లేదా అని కోడలు అనుకొంటుంది. అక్కడ అహంకారం ఊరుకోనివ్వదు. ఇద్దరి అహంకారాలు కలిసి కొంపకు నిప్పు పెట్టిస్తాయి. భౌతికంగా ఏదైనా నష్టం వస్తే ఇబ్బంది పడినా పరవాలేదు, భౌతికంగా నష్టం రాకపోయినా అహంకారంతో పేచీలు పెట్టుకొంటున్నారు. అవగాహన లేకపోవటం వలన, సజ్జనసాంగత్యం లేకపోవటం వలన ఇలా జరుగుతోంది. మనగురించి విమర్శించేవారు ఉంటారు, పొగిడే వారు ఉంటారు. ఈ రెండింటిని లోపలకు తీసుకొంటే వికారాలు ప్రారంభమవుతాయి. మనం ఎప్పుడూ శాంతిగా ఉండాలి, మనం మనంగా ఉండాలి. ఎవరైనా పొగిడితే పొంగి పోకూడదు. ఎవరైనా విమర్శిస్తే కృంగిపోకూడదు. నేను ఎవడను అనే ప్రశ్నకు సమాధానం ఎవరంటే నేనే ఆ ప్రశ్నకు సమాధానం. నేను ఏదిగా ఉన్నాను ఆత్మగా ఉన్నాను. కాని ఏ

శరీరం అయితే నేను కాదో, ఏ మనస్సు అయితే నేను కాదో దానితో కలిసి ఉంటున్నాను. నువ్వు కానిదానిని నువ్వు అనుకొంటున్నావు. నువ్వు ఏదిగా ఉన్నావో అందులో ఐక్యమవ్వటానికే నేను ఎవడను అనే ప్రశ్న వచ్చింది. ఆత్మజ్ఞానం కలిగే వరకూ ఈ ప్రశ్న వేసుకొంటూ ఉండవలసిందే. మనం ఏదైతే కాదో దానినే అస్తమాను జ్ఞాపకం పెట్టుకొంటున్నాము. ఏదైతే మనమో దాని గురించి ఎవరైనా చెప్పినా వినము, దానిని మననం చేయము. కాని గొడవలు అన్నీ మీద పెట్టుకొంటున్నాము, మనం ఏదిగా ఉన్నామో దానిని మల్లిపోతున్నాము. మనం ఏదిగా ఉన్నామో దాని తాలుక ఎరుక కలిగించటానికే నేను ఎవడను అనే ప్రశ్న మీరు శాంతిగా ఉండండి, ఏవో కల్పించుకొని దుఃఖపడవద్దు. మీ అమ్మాయికి అనారోగ్యం వచ్చింది అనుకోండి, అయ్యుబాబోయ్ నాకు వచ్చేసింది అని ఏడవటం, మీ అమ్మాయికి అనారోగ్యం వస్తే వైద్యం చేయించవచ్చు అంతే గాని మీకే వచ్చినట్లు ఏడవటం ఎందుకు? మీ ఇంట్లో ఎవరికైనా దుఃఖం వస్తే వారు రూపాయికి పది పైసలు ఏడుస్తూ ఉంటే, మీరు రూపాయికి 50 పైసలు ఏడవటం, మీ ఇంట్లో ఎవరైనా చనిపోతే గోలగోల, ప్రక్రింటిలో ఎవరైనా చనిపోతే మీకు ఏమీ అనిపించదు. ఇదేమి గోల అంటున్నాడు పరమాత్మ. ఈ రకమైన గోల వలన మీకు తెలియకుండా మమకారం పెరుగుతుంది. ఒకవేళ మీకు సంతోషం వచ్చినా, దుఃఖం వచ్చినా అది అహంకారానికే ఇది మీరు గుర్తుపెట్టుకోండి. ఈ దుఃఖానికీ, సంతోషానికీ అతీతంగా చైతన్యం ఉంది. బుద్ధుడి దగ్గరకు ఒక అమ్మగారు వచ్చారు. మా ఆయన చనిపోయారు దుఃఖం వచ్చేస్తోంది అని చెప్పింది. ఈగ్రామంలో చాలా ఇల్లులు ఉన్నాయికదా, అందరి ఇంటికి వెళ్లి మీ ఇంట్లో చనిపోయిన వారు ఎవరైనా ఉన్నారా అని అడిగిరమ్మని చెప్పాడు. అందరి ఇంటికి వెళ్ళింది, ప్రతీ ఇంటిలోను ఏదో ఒక చావు కబురు చెప్పారు. అప్పడు బుద్ధుడు చెప్పాడు అమ్మా! మనిషి చావటానికే పుడతాడు, కలకాలం ఉండటానికీ కాదు. మన కళ్ళ ఎదురుగా ఎవరైనా చనిపోతున్నా మనకు ఏమీ ఇబ్బంది లేదు అనుకొంటాము అదే మాయ. ఎవరింటి దగ్గర లేని బాధ నీకు వస్తే చెప్ప. అందరి ఇంటి దగ్గర చనిపోతున్నారు అలాగే మీ ఇంటిలోను చనిపోయారు. అది సహజం, దీని గురించి ఎందుకు దుఃఖపడతావు అని చెప్పాడు. ఈ శరీరానికి ఏదో రోజు చావు వస్తుంది. ఈ లోపుగా మన శరీరాన్ని, మనస్సును, ఇంద్రియాలను జాగ్రత్తగా ఉపయోగించుకొని ఆత్మజ్ఞానం పొందటానికీ ప్రయత్నం చెయ్యి, అదే మన జీవిత గమ్యం. అయితే మనం ఎలాగ ఉండాలి అంటే ఇప్పడు మనం హైదరాబాద్ వెళదాము అనుకొన్నాము అనుకోండి, హైదరాబాద్

ఎవరో ఒకరి ఇంటికి చేరిన తరువాత అమ్మయ్య వచ్చేసాను అనుకొంటాము, హేపీగా ఫీలవుతాము. హైదరాబాద్ చేరిన తరువాత నీవు ఎంత సంతోషంగా ఉంటున్నావో, నీవు ప్రయాణం చేసేటప్పుడు కూడా అంత సంతోషంగా ఉండాలి. గమ్యానికి చేరిన తరువాత నీవు ఎంత హేపీగా ఉంటావో ప్రయాణంలో కూడా అంత హేపీగా ఉండాలి. అది నీవు నేర్చుకోవాలి. సాధన చేసేటప్పుడు కూడా ఈ సాధన ఎప్పుడు అయిపోతుంది అని అనుకోకూడదు. దేవుడి దర్శనం అయినప్పుడు ఎలాగ ఉంటామో ఆయన కోసం చేసే సాధనలో కూడా అంత సంతోషంగా ఉండాలి. దీనికి మన బుద్ధి సహకరించాలి, శారీరక ఆరోగ్యం కాపాడుకోవాలి. మనస్సును నిర్మలంగా ఉంచుకోవాలి, వైరాగ్యం పెంచుకోవాలి వీటి అన్నింటినీ సమన్వయం చేసుకొంటే అప్పుడు మనకు బ్రాహ్మీస్థితి కలుగుతుంది. గురువు ఎంత ఉత్తముడో శిష్యులు కూడా అంత ఉత్తములు అయితే బ్రహ్మజ్ఞానం పొందటానికి అర్హత కలుగుతుంది. గురువు మనలను ఎంతగా ప్రేమిస్తున్నాడో మనం కూడా గురువును అంతగా ప్రేమించాలి. మన పూర్వీకులు మన గురించి ఎలా ఆలోచించారో ఇప్పుడు మనం కూడా వెనుక వచ్చే జనరేషన్ గురించి ఎంతో కొంత ఆలోచించాలి. దక్షిణేశ్వరంలో రాణిరాచమణి ఒక దుర్గ గుడి కట్టించింది. ఆమెకు వచ్చిన సత్ సంకల్పం నుండి అనేక ఘనకార్యాలు జరిగాయి. ఆ సత్ సంకల్పం నుండి రామకృష్ణుడు వచ్చాడు, వివేకానందుడు వచ్చాడు, రామకృష్ణ మఠం వచ్చింది, ఆ మఠం ద్వారా సమాజానికి ఉపయోగపడే పనులు అనేకం జరుగుతున్నాయి. ఇదంతా రాచమణి సంకల్పంలో నుండి వచ్చింది. మీరు ఏదైనా మంచి పని చేసారు అనుకోండి, మీ శరీరం పడిపోయినా మంచి అలా సాగుతూ ఉంటుంది. మీ ఇంట్లో వారికోసం, గొప్పలకోసం బిందెల కొలిది నీరు వచ్చేలాగ ఏడుస్తున్నారూ కాని భగవంతుడు కోసం ఒక కప్ప నీరు వచ్చేలాగైనా ఎప్పుడైనా ఏడ్చారా? మీరు జ్వరంతో బాధపడుతూ ఉంటే పాయసం తియ్యగా ఉండదు, చేదుగా ఉంటుంది. అలాగే మీరు వ్రాపంచిక జ్వరంతో బాధపడుతూ ఉంటే భగవంతుడు చెప్పిన మాటలు తియ్యగా ఉండవు, చేదుగా ఉంటాయి. మీకు పుణ్యబలం లేకపోతే, వివేకం లేకపోతే సజ్జనసాంగత్వం చెయ్యాలని అనిపించదు. మన ప్రేమలు వ్యాపార ప్రేమలు, ఒక్కమాట మంచి మాట ఉండదు, అన్నీ వ్యాపారం మాటలే. జీవితం అంతా వ్యాపారమే. ఈ వ్యాపార సంస్కృతిలో నుండి మహాత్ములు రావటం కష్టం. కొంతమంది మనుషులు ఎలాగ ఉంటారు అంటే వారి కొంప అంటుకొంది, అందులో నలుగురు చనిపోయారు అంటే మా బాగా జరిగింది అనేవారు ఉన్నారు. అటువంటి

వారితో స్నేహాలు వద్దు. పాజిటివ్ తింకింగ్ ఉన్నవారితో స్నేహం చెయ్యండి. ఈశ్వరుని పాదాలు విడిచిపెట్టవద్దు. నాకు ఇంకా మోక్షం రాలేదు ఏమిటి అని కంగారు పడవద్దు. ఓర్పు అవసరం. భగవాన్ ఒక మాట చెప్పారు. చేపలు పట్టేవాడు గేలం వేస్తాడు, గేలానికి మాంసపు ముక్క పెడతాడు. వాడు మనతో మాట్లాడుతూ ఉన్నా వాడి మనస్సు గేలం మీద ఉంటుంది. చేప ఆ మాంసపు ముక్క దగ్గరకు వస్తుంది, గంట ఆలస్యం అవ్వవచ్చు, రెండు గంటలు ఆలస్యం అవ్వవచ్చు, వాడు ఏకాగ్రంగా ఉంటాడు. ఇంకా చేపరాలేదు ఏమిటి అని కంగారు పడడు. చేప వచ్చేవరకు గేలాన్ని అలాగే పట్టుకొని ఉంటాడు. చేప వచ్చి మాంసపు ముక్కను పట్టుకోగానే బయటకు లాగేస్తాడు. ఈలోపు కంగారుపడి గేలాన్ని తీసేస్తే చేప వాడికి దొరకదు. మీరు మోక్షంకోసం కంగారు పడవద్దు మీ బుద్ధి పక్వం అయినప్పుడు, హృదయం విశాలం అయినప్పుడు, భేదబుద్ధి రాలిపోయినప్పుడు మీకు ఆత్మజ్ఞానం కలుగుతుంది. గురువు బయట చేసేది తక్కువ ఉంటుంది, లోపల చేసేది ఎక్కువ ఉంటుంది. గురువు ఏమి చేస్తాడు అంటే ఈ సుబ్బమ్మ నాకోసం తపిస్తోంది, రామరామ అంటోంది, రాముడిని తెలుసుకోలేకపోతోంది, రాముడిని తెలుసుకోవటానికి ఆవిడకు లోపల ఏమి అడ్డు వస్తున్నాయి అని చూసి వాటిని నెమ్మదిగా తొలగిస్తాడు, బయట ఏమీ గొడవ చేయడు, చేసే పని లోపల చేస్తాడు, వాడు గురువు. ఆయనకు గుర్తింపు అక్కరలేదు. మీ అమ్మాయికి రవికలగుడ్డ ఇచ్చి నన్ను గుర్తించటం లేదు అని మీరు అనుకొంటారు, ఇచ్చిందిలే రవికలగుడ్డ అని మీ అమ్మాయి అనుకొంటుంది. మీకు దేవుడు అక్కరలేదు, మీ అమ్మాయికి దేవుడు అక్కరలేదు, ఎవరిగోల వారిది, ఇదంతా వ్యాపారం. మంచి అలవాట్లు, చెడ్డ అలవాట్లు కూడా అలవాట్లే. చెడ్డ అలవాట్లు ఉన్నవారికి ఆ అలవాట్లు వలన ఎలా పాడైపోతారో వారికి అర్థమయ్యేలాగ చెపితే అందులోనుండి బయటకు వచ్చేస్తారు. మనం ఆత్మజ్ఞానం సంపాదిస్తే ఈ శరీరానికి, మనస్సుకు, ఈ అలవాట్లకు, ద్వైతానికి, పంచభూతాలకు అతీతంగా వెళ్ళిపోయి ఒక ముద్ద అయిపోతాము. మీ శరీరం అందంగా ఉండాలని అందరూ అనుకొంటున్నారు. మీ శరీరం ఎంత అందంగా ఉండాలని అనుకొంటున్నారో అలాగ మీ మనస్సు, మీ హృదయం కూడా అంత అందంగా ఉండాలనే భావనతో సాధన చెయ్యండి. మీరు ఇంటి దగ్గర కూర్చొని కాలక్షేపం మాటలు చెప్పకోవద్దు. భగవంతుడు చెప్పిన మాటలను చెప్పకొంటూ వాటిని మననం చేసుకొంటూ, వాటిని ఎంజాయ్ చెయ్యండి. వీరు నా మాటలు చెప్పకొంటూ ఎంత బాగా ఎంజాయ్ చేస్తున్నారు అని భగవంతుడు పొంగిపోయి ఆయన చేతులతో మీకు జ్ఞానాన్ని ప్రసాదిస్తాడు.

సద్గురు శ్రీ నాన్నగారి అనుగ్రహభాషణములు

12-12-06 మంగళ శ్రీరమణ క్షేత్రం, జిన్నూరు

17-12-06 ఆది ఎపి స్పెషల్ పోలీస్ క్వార్టర్స్ కళ్యాణ మండపం, కాకినాడ


01-01-07 సోమ క్షత్రియ కళ్యాణ మండపం, పాలకొల్లు

04-01-07 గురు శ్రీ రమణ క్షేత్రం, జిన్నూరు (భగవాన్ జయంతి)

11-01-07 గురు నవగ్రహ యాగం సందర్భంగా గుమ్మలూరు కళ్యాణ మండపం

With malice to none, Charity even unasked, and help to all creatures in thought, word and deeds, is the pious nature of good men, always.

- Mahabharatha



**జిన్నూరు శ్రీ రమణక్షేత్రంలో
భగవాన్ శ్రీ రమణ మహర్షి
127వ జయంతి మహోత్సవములు**

04-01-2007 గురువారం

ఉ॥ గం॥ 6-00ల నుండి **సద్గురు దర్శనం**

ఉ॥ గం॥ 8-00ల నుండి **భగవాన్ పూజ శ్రీ రమణక్షేత్రంలో**

ఉ॥ గం॥ 10-00ల నుండి
మ॥ గం॥ 12-00ల వరకు } **ప్రసాద వినియోగం**

మ॥ గం॥ 12-00లకు **శ్రీ నాన్నగారు ఆశ్రమమునకు రాక**

మ॥ గం॥ 2-00లకు **సద్గురు శ్రీ నాన్నగారి
అనుగ్రహభాషణములు**



కువైట్‌లో భక్తులతో సద్గురు శ్రీ నాన్నగారు



కత్తార్‌లో భక్తులతో సద్గురు శ్రీ నాన్నగారు